

## ૬૦) ડર અને ખતરાના પ્રસંગે પઢવાની હઝરત (અ.)ની દુઆ

### બિસ્મિલ્લાહિર રહમાનિર રહીમ

અય મારા માઅબૂદ ! તારા ગઝબને કોઈ વસ્તુ રોકી શકતી નથી સિવાય તારી નમ્રતાના અને તારા અઝાબથી કોઈ વસ્તુ છોડાવી શકતી નથી સિવાય તારી ક્ષમા અને કૃપાના અને તારાથી કોઈ વસ્તુ બચાવી શકતી નથી સિવાય તારી રહેમત અને તારી બારગાહમાં કરવામાં આવેલ આજીજીપૂર્વકની દુઆના.

અય મારા માઅબૂદ ! તું આ કુદરત દ્વારા કે જેનાથી તું મૃત જમીનોને જીવંત કરીશ, અને બંદાઓની (મરેલી) રૂહોને જિંદગી અર્પણ કરીશ, મને વૃદ્ધિ અને સમૃદ્ધિ અર્પણ કર અને તેનો નાશ કે વિનાશ ન થવા દેજે અને (મોતના પહેલાં) મારી દુઆ કબૂલ થવાથી મને પરિચિત કરી દેજે.

અય મારા પાલનહાર ! મને ઉચ્ચતા અને બુલંદી આપ અને પડતી અને અધોગતિ ન આપતો. અને મારી મદદ કર, મને રોઝી આપ અને આફતોથી સંરક્ષણ અને અમાનમાં રાખજે.

પરવરદિગાર ! જો તું મને બુલંદ કરે તો પછી કોઈ (એવો છે ખરો કે જે મને) નીચો કરી શકે ? અને જો તું નીચે પાડી દે તો કોણ (એવો છે કે જે મને) બુલંદ કરી શકે ?

અને અય મારા માઅબૂદ ! હું ખૂબ સારી રીતે જાણું છું કે તારા હુકમમાં જુલ્મનો જરા પણ અણસાર નથી અને ન તો તારા ઈન્તેકામ (ખરાબ કાર્યના બદલા)માં કોઈ ઉતાવળ. ઉતાવળ તો એ કરતો હોય છે કે જેના હાથમાંથી તક નીકળી જવાનો અંદેશો હોય છે અને જુલમ કરવાની જરૂર તો એને પડે છે કે જે કમજોર અને નિર્બળ હોય છે અને અય મારા માઅબૂદ ! તું આ બધાથી કેટલોય વધારે બુલંદ અને શ્રેષ્ઠતર છે.

અય મારા પરવરદિગાર ! મને બલા અને મુસીબતોનું નિશાન અને તારા અઝાબનું લક્ષ્યસ્થાન ન બનાવતો અને મને મોહલત આપ અને મારા ગમને અને દુઃખને દૂર કરી દે. મારા દોષોને દરગુઝર કર અને મુસીબતોને મારી પાછળ લગાવી દેતો નહીં કેમકે મારી કમજોરી અને નીરધારતા તારી સમક્ષ જ છે. તું મને સબ્ર અને સ્થાયિત્વની હિંમત આપ કેમકે અય મારા પાલનહાર ! હું તો કમજોર અને તારી સમક્ષ આજીજી કરનારો છું.

અય મારા પાલનહાર ! હું ફક્ત તારો જ, તારી રહેમતના પાલવમાં આશરો માગું છું. આથી મને આશરો આપ અને દરેક મુસીબત અને બલાથી તારા જ પાલવમાં સુરક્ષાનો ઈચ્છુક છું તેથી મને સુરક્ષા આપ તારી પાસે (મારા ગુનાહો ઉપર) પડદો નાખવાની માગણી કરું છું. તેથી જે બાબતોથી હું ડર અને ભયનો અનુભવ કરું છું, અય મારા માલિક ! એનાથી તારી સુરક્ષા અને હિમાયતના પાલવમાં મને સંતાડી દે અને તું મહાન અને દરેક મહાન કરતાંય મહાનતમ છે. હું તારા અને માત્ર તારા અને ફક્ત તારા જ (સુરક્ષા અને સંરક્ષણના) પડદામાં છુપાયેલો છું. અય અલ્લાહ ! અય અલ્લાહ ! અય અલ્લાહ ! અય અલ્લાહ ! અય અલ્લાહ ! અય અલ્લાહ ! અય અલ્લાહ ! અય અલ્લાહ ! અય અલ્લાહ ! તું મોહંમદ (સ.) અને તેમના પાક અને પવિત્ર વંશજો પર રહેમત અને પુષ્કળ સલામતી વરસાવજે. ★